

علامہ اقبال — مسجد قرطبہ میں

ڈاکٹر محمود الرحمن

قرطبہ سے کون واقف نہیں۔ یہی وہ شہر تھا جہاں مسلمانوں کی عظمت و سطوت کا پرچم سات سو سال تک نہایت آن بان کے ساتھ لہراتا رہا۔ یہی وہ مقام تھا جہاں سے علم کی روشنی پھوٹی تھی اور اکتساب نور کے لئے یورپ جیسے تیرہ و تار خطے سے لوگ جوق در جوق آیا کرتے تھے۔ یہی وہ جگہ تھی جہاں اسلامی تہذیب و تمدن کے چشمے بہتے تھے۔ یہی وہ علاقہ تھا جہاں فکر و فن کے ان گنت ستارے جھلکاتے تھے۔

اسی قرطبہ میں ایک ایسی عظیم الشان مسجد تعمیر کی گئی تھی جس کی مثال پورے کرۂ ارض میں کہیں نہیں ملتی۔ فن تعمیر کا یہ وہ شاہکار ہے جس پر خود انسان حیران نظر آتا ہے۔ اسی مسجد سے متعلق علامہ اقبال کی ایک معرکہ الآراء نظم ”بال جبریل“ میں شامل ہے جسے انہوں نے بقول خود ”ہسپانیہ کی سرزمین بالخصوص قرطبہ میں لکھی۔“

علامہ اقبال کو قرطبہ جانے کا اتفاق ۱۹۳۳ء میں ہوا تھا۔ تیسری گول میز کانفرنس میں شرکت کی غرض سے جب وہ ۱۹۳۲ء میں لندن گئے تھے۔ وہیں سے پیرس ہوتے ہوئے ہسپانیہ بھی پہنچے تھے۔ اسی سفر کے دوران وہ قرطبہ تشریف لے گئے اور اسلامی دور اقتدار کی زندہ و تابندہ نشانی مسجد قرطبہ دیکھی۔ مشہور ہے کہ علامہ

اقبال نے مسجد قرطبہ میں اذان دی تھی اور نماز بھی پڑھی تھی -
علامہ اقبال کے ایک دیرینہ نیاز مند فقیر سید وحید الدین اپنی کتاب
„روزگار فقیر“ (حصہ دوم) میں لکھتے ہیں :

„حکیم الامت علامہ اقبال تیسری راؤنڈ ٹیبل کانفرنس
سے فارغ ہونے کے بعد اسپین بھی گئے اور وہاں اسلامی
دور اقتدار ختم ہونے کے تقریباً سات سو سال بعد انہوں
نے مسجد قرطبہ میں پہلی بار اذان دی اور نماز پڑھی“
(ص ۳۱۱) -

فقیر وحید الدین کے مندرجہ بالا بیان کو پڑھنے کے بعد قاری یہ
سمجھنے پر مجبور ہو جاتا ہے کہ اذان اور نماز پڑھنے کا سارا عمل
نہایت سکون و طمانینت کے ساتھ انجام پایا ہوگا، اور وہ بھی ایسی
صورت میں جبکہ مؤذن اور نمازی (اقبال) کا دل اسلام کی محبت سے
سرشار تھا اور سامنے عظمت رفتہ کی منہ بولتی تصویر نظر آ رہی تھی۔
یہ مقدس و محترم فریضہ جس خشوع خضوع کے ساتھ انجام پایا
ہوگا، وہ اظہر من الشمس ہے۔

اردو کے مشہور صحافی، ادیب اور شاعر جناب عبدالمجید
سالک اپنی کتاب „ذکر اقبال“ میں اسی واقعہ سے متعلق یوں رقمطراز
ہیں :

„علامہ اقبال نے بے اختیار چاہا کہ مسجد قرطبہ میں
تحیۃ المسجد کے نفل ادا کریں - اس عمارت کے نگراں
سے پوچھا - اس نے کہا میں بڑے پادری سے پوچھ آؤں۔
ادھر وہ پوچھنے گیا ، ادھر علامہ نے نیت باندھ لی اور
اس کے واپس آنے سے پہلے ہی پہلے اداۓ نماز سے فارغ
ہو گئے “ (ص ۱۸۲) -

سالک صاحب کی تحریر سے یہ بات مترشح ہوتی ہے کہ علامہ اقبال نے مسجد قرطبہ میں نماز بہ عجلت ادا کی، مبادا نگراں آ کر انہیں اس کام سے روک دے۔

درج بالا دو واقعات کے بعد قاری لازماً الجہن میں پڑ جائے گا کہ کسے مانے اور کسے نہ مانے، پھر جبکہ علامہ کی ایک تصویر مسجد قرطبہ میں باقاعدہ نماز ادا کرتے ہوئے کھینچی گئی ہے۔

اسی الجہن کے پیش نظر آج میں مسجد قرطبہ میں علامہ اقبال کے باقاعدہ داخل ہونے، اذان دینے، نماز پڑھنے اور دوسرے اہم راز کے بارے میں ایک واقعہ بیان کرتا ہوں۔ علامہ اقبال نے خود یہ واقعہ جس شخص کو سنایا تھا، اور جس سے میں نے سنا، وہ کئی سال ہوئے اللہ کو پیارا ہو گیا۔ اس واقعہ کی صداقت کے بارے میں صرف یہی عرض کیا جا سکتا ہے کہ اسے امتیاز محمد خاں جیسی شخصیت نے خود بیان کیا تھا۔

یہ امتیاز محمد خاں کون تھے؟ اس سلسلے میں عرض ہے کہ وہ اگرہ کے رہنے والے تھے۔ لندن سے تاریخ میں بی۔ اے (آنرز) اور ایم، اے کی ڈگری لی تھی۔ واپسی کے بعد غیر منقسم ہندوستان کے مشہور علمی ادارہ ریلوے ہائی اسکول، داناپور (بہار) کے ہیڈ ماسٹر مقرر ہوئے۔ واضح رہے کہ یہ وہ اسکول ہے جہاں جسٹس سید شرف الدین نے (آل انڈیا مسلم ایجوکیشنل کانفرنس کے اس اجلاس کی صدارت کی تھی جو ۱۹۰۶ء میں ڈھاکہ میں منعقد ہوا تھا اور جس کے اختتام پر آل انڈیا مسلم لیگ وجود میں آئی)، سر علی امام، حسین امام وغیرہ نے تعلیم پائی تھی۔ تقسیم ہند کے بعد خان صاحب قائداعظم محمد علی جناح کی خصوصی ہدایت پر پاکستان آ گئے اور کراچی و بلوچستان میں ناظم تعلیمات کے طور پر خدمات انجام دیں۔

ریٹائرمنٹ کے بعد جناح کالج، کراچی کے پرنسپل مقرر ہوئے۔ ان کے بے شمار بصیرت افروز اور محققانہ مضامین انجمن ترقی اردو، کراچی کے سہ ماہی مجلہ „اردو“ میں شائع ہو چکے ہیں، مثلاً „عثمانی ترکوں کے عہد میں فن مصوری“، „دولت عثمانیہ کا نظم حکومت“، „عہد عثمانیہ کے علمائے دین“ وغیرہ۔

امتیاز محمد خان مرحوم ایک مورخ اور ماہر تعلیم ہی نہ تھے، انہیں مثنوی مولانا روم سے بھی والہانہ لگاؤ تھا۔ فارسی داں ہونے کی وجہ سے وہ مثنوی کے جملہ محاسن سے آگاہ تھے۔ جب فروری ۱۹۶۲ء میں، میں جناح کالج کی اردو لکچرر شب چھوڑ کر ڈاکٹر محمود حسین خاں کے قائم کردہ جامعہ تعلیم ملی کالج جا رہا تھا۔ اس موقع پر خان صاحب نے ازراہ شفقت ایک الوداعی تقریب کا اہتمام کیا تھا۔ اس موقع پر موصوف نے مولانا روم کی مثنوی کو قلم پروجیکٹر کے ذریعے پیش کرنے کا خصوصی انتظام کیا تھا۔ وہ یوں کہ پردے پر نہایت خوشخط لکھی ہوئی مثنوی نمایاں ہوتی۔ اور ساتھ ہی ساتھ مشہور مفکر اور عالم دین مولانا شاہ جعفر پھلواروی (مولانا حسن مثنیٰ ندوی کے چچا) کی دلنشین آواز ابھرتی اور ہر مصرع کانوں میں رس گھولتا محسوس ہوتا۔ گویا سمعی و بصری دونوں طرح سے مثنوی مولانا روم حاضرین کو مسحور کر رہی تھی۔ امتیاز محمد خان نے مولانا رومی کے شہکار کو اس انداز سے پیش کرنے کی طرح ڈالی تھی۔

میں یہاں بتانا چلوں کہ یہ رمضان کا مہینہ تھا۔ افطار اور کھانا دونوں کا بندوبست تھا۔ اس تقریب میں جناح کالج کے اساتذہ اور بعض ذہین طلبا بھی شریک تھے۔ اس موقع پر امتیاز محمد خان صاحب نے مسجد قرطبہ کے حوالے سے اقبال کا جو ذکر کیا تھا، اس کے سامعین میں مندرجہ ذیل حضرات تھے۔

۱۔ میاں ریاض الدین صاحب ، کالج کے بانی اور
سیکریٹری

۲۔ سلمان احمد علی صاحب (لکچرر انگریزی) اس وقت
کراچی کی ایک ایڈورٹائزنگ کمپنی کے مالک ہیں۔

۳۔ شیخ وقار حسین صاحب (لکچرر سائنس) اس وقت
نیشنل کالج، کراچی کے پرنسپل ہیں۔

۴۔ سید ایم۔ انور صاحب (لکچرر پولیٹیکل سائنس) اس
وقت کراچی میں میگراہل بک کارپوریشن کے ریجنل
منیجر ہیں۔

۵۔ نصیر ترابی (سال دوئم کے طالبعلم) مشہور دینی
شخصیت علامہ رشید ترابی کے صاحبزادے اور اردو کے
خوشگو شاعر۔

۶۔ جناب منور غنی (ڈیمونسٹریٹر) اس وقت کراچی کے
ابھرتے ہوئے وکیل ہیں۔

مذکورہ دعوت کے موقع پر کراچی کے پہلے ناظم تعلیمات امتیاز
محمد خان نے گفتگو کرتے ہوئے فرمایا :

”علامہ اقبال نے بھی مثنوی بغور پڑھی تھی اور اس کا
اثر قبول کرنا لازمی تھا۔ یہ بات تو صحیح ہے۔ مگر اس
سلسلے میں ایک اہم راز بھی پوشیدہ ہے۔ آئیے، آج میں
آپ کو علامہ اقبال کی زندگی کا یہ راز بتاتا ہوں۔“
اس کے بعد خان صاحب نے بتایا :

”مجھے مثنوی مولانائے روم سے طالب علمی کے زمانے سے
ہی شغف رہا ہے۔ جب میں نے علامہ اقبال کے کلام کا
مطالعہ کیا تو وہاں بھی یہی رنگ غالب نظر آیا۔ لہذا

مجھے علامہ سے بھی عقیدت ہو گئی۔ جب میں نے علامہ سے ان کے آخری دنوں میں ملاقات کی تو دوران گفتگو مولانا روم کا ذکر آیا، ان کی مثنوی کا تذکرہ ہوا اور پھر اقبال کی شاعری پر ان کے اثرات کئی بات چل نکلی۔ اس موقع پر علامہ نے اپنی زندگی کی ایک ایسی حقیقت کا اظہار کیا جس کا تذکرہ نہ کسی کتاب میں ملتا ہے نہ کسی مضمون نگار نے کہیں ذکر کیا ہے۔

اس کے بعد امتیاز محمد خان مرحوم نے علامہ اقبال کی زبانی جو واقعہ بیان کیا تھا، اور جس کے شاہد آج بھی کراچی میں موجود ہیں، اسے میں یہاں من و عن تحریر کر رہا ہوں:-

،،علامہ فرمانے لگے کہ جب وہ تیسری گول میز کانفرنس میں شرکت کے لئے لندن گئے تو اس دوران سفر ان کا بے طرح جی چاہا کہ اسلامی دور کی قدیم نشانی اسپین کو بھی جا دیکھیں۔ خصوصاً الحمراء اور مسجد قرطبہ کی پر شکوہ عمارات کا مشاہدہ بھی کریں۔ یہ خیال آنا تھا کہ دل میں ایک ہوک سی اٹھی۔ مسجد قرطبہ کو دیکھنے کا موقع تو مل جائے گا، مگر وہاں نماز کس طرح ادا کر سکوں گا۔ اس لئے کہ جب ہسپانیہ میں غیر مسلموں کی حکومت قائم ہوئی اور ایک دوسرا آئین نافذ ہوا تو وہاں کا پہلا قانون یہ تھا کہ مسجد قرطبہ میں نہ تو اذان دی جائے گی اور نہ ہی نماز ادا کی جائے گی۔ اور اسی قانون کے نفاذ کے ساتھ ساتھ اس عظیم الشان مسجد کو گرجا بنا دیا گیا۔

علامہ اقبال کہنے لگے کہ اس قانون کا خیال آئے ہی دل رونے لگا۔ میں مسجد میں داخل ہو کر بھی دو

رکعت نماز تک ادا نہ کر سکوں گا۔ اس سلسلے میں، میں نے اپنے ایک انگریز دوست کی مدد حاصل کی۔ اس نے حکومت ہند کے ہوم سیکریٹری کو خط لکھا اور اس سے درخواست کی کہ وہ حکومت ہسپانیہ کے ہوم سیکریٹری کو خط لکھ کر اس امر کی اجازت حاصل کر لے کہ ڈاکٹر محمد اقبال سفر قرطبہ کے دوران مسجد قرطبہ میں باقاعدہ نماز ادا کر سکیں۔ چنانچہ یہ کوشش بارآور ثابت ہوئی اور مجھے اجازت مل گئی، مگر ایک شرط کے ساتھ! قانون، قانون ہوتا ہے۔ اس کو توڑنا بھی آسان نہیں! لہذا یہ طے پایا کہ جب میں مسجد قرطبہ کے اندر داخل ہو جاؤں تو دروازہ بند کر دیا جائے اور اس پر قفل لگا دیا جائے۔ چنانچہ ایسا ہی ہوا۔

مسجد کے اندر پہنچ کر میں نے اپنی آواز کی پوری شدت کے ساتھ اذان دی۔ میں اس جذبے، اُس سرور اور اُس کیف کو کبھی فراموش نہیں کر سکتا۔ سالہا سال کے بعد مسجد کے اندر پہلی مرتبہ اللہ اکبر کی آواز محراب و منبر سے ٹکرا ٹکرا کر گونج رہی تھی۔ اذان سے فارغ ہونے کے بعد میں نے مصلیٰ بیچھایا اور نماز ادا کرنے لگا۔ دوران نماز مجھ پر اس قدر رقت طاری ہوئی کہ میں گریہ و زاری برداشت نہ کر سکا، اور جب سجدے میں بگا تو بے ہوش ہو گیا۔ اسی دوران میں نے عالم رویا میں دیکھا کہ ایک بزرگ تشریف لائے ہیں اور مجھے مخاطب کر کے کہہ رہے ہیں :

، اقبال! تم نے میری مثنوی کا بغور مطالعہ نہیں کیا۔ اسے مسلسل پڑھتے رہو اور میرا پیغام دوسروں

۵۰۸

تک پہنچاؤ ، -

اور جب میں ہوش میں آیا تو دل کو سکون و اطمینان

حاصل ہو چکا تھا ۔ -

علامہ اقبال کا یہ اہم واقعہ بیان کرنے کے بعد امتیاز محمد خاں

مرحوم یکلخت خاموش ہو گئے ۔ اس وقت ان کی آنکھیں آنسوؤں سے

پُر تھیں ۔

★★★